

Rasool Sallallahu Alaihi wassalam Jee Muhabbat Eemaan Jo
Laazimi Hiss Muhammad Gee Abro

(The Love of Rasoolullah: the Essential Part of Faith)

رسول ﷺ جي محبت ايمان جو لازمي حصو

مُحَمَّد جي ابڙو

اها هڪ مڃيل حقيقت آهي ته عام طور دنيا ۾ ٻه شيون آهن، جي محبت جي جذبي کي ڀارينديون آهن، جن مان هڪ احسان ۽ ٻيو صفتن جو ڪمال آهي. جيڪو شخص اسان تي احسان ڪندو رهي ته ان سان محبت ڪرڻ تي اسين مجبور هوندا آهيون ۽ اسان جي دل ۾ ان لاءِ شڪر جو جذبو پڻ موجود هوندو آهي. اهڙي طرح جنهن شخص ۾ ظاهري ۽ باطني خوبيون هجن ۽ ان سان گڏوگڏ سهڻي صورت ۽ سيرت رکندڙ هجي ته ان جي طرف اسان جي دل جو لاڙو ٿيندو. ٻين لفظن ۾ ائين چئجي ته ان

سان به محبت ڪرڻ لڳندا آهيون. ان نقطئه نظر کان مومن جي حقيقي محبت جو مرڪز الله تعاليٰ آهي ۽ اسان کي سڀ کان وڌيڪ محبت ان سان هئڻ گهرجي ڇاڪاڻ ته انسان وٽ جيڪي ڪجهه آهي سو الله پاڪ جي فضل ۽ ڪرم جو نتيجو ۽ رب العالمين سڀني سهڻين صفتن، هر قسم جي ڪمال ۽ هر طرح جي حسن و جمال جو اصل بنياد آهي.

اهو ئي سبب آهي جو هڪ مومن جيڪو الله پاڪ جي احسانن کي ڄاڻي ٿو ۽ ان جي ”اسمائي حسني“ جو علم رکي ٿو، سو سڀ کان وڌيڪ الله سان محبت ڪري ٿو. جيئن قرآن ڪريم ۾ ارشاد آهي ته،

”ايمان وارا الله سان ئي محبت ڪن ٿا.“

اهڙي طرح هڪ مومن الله پاڪ کان پوءِ سڀ کان وڌيڪ محبت رسول الله سان ڪري ٿو ڇاڪاڻ ته هو ڄاڻي ٿو. ته دنيا جي سڀني نعمتن کان وڏي نعمت اها آهي ته انسان کي دنيا جي نعمتن ۽ دنيا جي زندگي جو صحيح استعمال معلوم ٿئي ۽ ان سان گڏوگڏ آخرت جي دائمي ۽ بي پايان نعمتن جي حاصل ڪرڻ جو طريقو

معلوم ٿئي، اها نعمت جنهن عظيم هستي جي ذريعي سڀني
 انسانن کي حاصل ٿئي ٿي، سو الله جو رسول آهي، ان
 ڪري الله جو پيارو رسول، الله کان پوءِ انسان لاءِ محسن
 اعظم ٿئي ٿو. سچ پچ ته هڪ مومن جي دل هميشه
 رسول جي محبت ۾ سرشار رهي ٿي ڇاڪاڻ ته کيس اها
 پروڙ آهي ته ڪيئن نه الله جي رسول ان عظيم ترين
 رحمت ۽ نعمت کي نادان انسانن تائين پهچائڻ لاءِ
 تڪليفون سڻيون ۽ جن انسانن کي الله جو رسول نعمتن
 سان مالا مال ڪرڻ ۽ الله جي رحمت ۾ ڀاڱي ڀائيوار ٿيڻ
 لاءِ چوي ٿو سي انسان ان جا اڙلي دشمن ٿي وڃن ٿا.
 مگر الله جو پيارو رسول جيڪو رحمت للعالمين آهي سو
 انهن دشمنين ۽ مخالفتن جي باوجود پنهنجي دشمنن کي ان
 عظيم نعمتن حاصل ڪرڻ جي ڪوشش ۾ لڳو رهي ٿو ۽
 پنهنجي سموري عمر ان ۾ صرف ڪري ٿو ۽ الله کانسواءِ
 ٻي ڪنهن کان ان جي اجوري جو طلبگار نه آهي. اهڙو
 محسن اسين ڪٿان حاصل ڪري سگهون ٿا ۽ اهڙي
 پاڪ هستي سان محبت ڪرڻ کانسواءِ اسين ڪيئن جيئرا
 رهي سگهون ٿا؟

ساڳي طرح هڪ مومن جڏهن اهو خيال ڪري ٿو ته الله جي آخري رسول ﷺ جي ذريعي اسان کي جيڪا شريعت ملي آهي، آخري، مڪمل، دائم ۽ محفوظ آهي ۽ اسان سان ان جي محفوظ رهڻ جو وعدو ڪيو ويو آهي ۽ سندس عملي تشريح لاءِ حضور اڪرم ﷺ جي سيرت پاڪ محفوظ شڪل ۾ موجود آهي. هونءَ به جڏهن الله جي رسول جي سيرت کي ڏسجي ٿو ته ان جو هر گوشو ۽ هر پهلو ڪمال جي آخري درجي تي آهي ۽ رسول جي زندگي هر رخ حسن و جمال ۽ خوبيءَ جي ڪمال سان اهڙي نموني سان سامهون اچي ٿو جو رسول جي حياتيءَ کي انسانيت جي ڪمال جو آخري ۽ مڪمل نمونو تسليم ڪرڻ کان سواءِ رهي نٿو سگهجي.

هڪ مومن يقين رکي ٿو ته الله سندس حقيقي محسن ۽ پالڻهار آهي، رحمان ۽ رحيم آهي، رؤف ۽ ودود آهي ۽ سمورين صفتن جو سرچشمو آهي. اهڙيءَ ريت الله جو آخري رسول جناب محمد مصطفيٰ ﷺ پڻ الله کان پوءِ سندس وڏو محسن آهي ۽ اهو پڻ رؤف و رحيم سان گڏوگڏ انسانيت جو اعليٰ ترين نمونو ۽ ڪمال و جمال جي

صفتن جو بهترين روپ آهي. ان سلسلي ۾ سورة احزاب ۾ ارشاد ربانيءَ جو مطلب آهي ته:

”نبي سڳورو ايمان وارن سان پنهنجي جي هستيءَ کان به وڌيڪ قريبي تعلق رکي ٿو“ ساڳي طرح سورة التوبة ۾ خداوند قدوس جي فرمان جو مطلب آهي ته:

”بيشڪ اوهان وٽ اوهان مان هڪ اهڙو رسول آيو آهي جنهن کي اوهان جو تڪليف ۾ ڦاس ڏکونيندڙ آهي، اوهان جي ڀلائي جي خواهش، اٿس ايمان وارن تي گهڻي شفقت ڪندڙ نهايت ٻاجهارو آهي.“

انهيءَ مان اسان ڏٺو ته هڪ مومن کي سڀ کان وڌيڪ الله سان ۽ ان کان پوءِ رسول ڪريم صلي الله عليه وسلم سان محبت ڪرڻ گهرجي ۽ سڀني محبتن کي رسول الله صلي الله عليه وسلم جي محبت مٿان قربان ڪرڻ تي زور ڏنو ويو آهي.

بخاري ۽ مسلم ۾ حضور اڪرم صلي الله عليه وسلم جن جي فرمان جو مطلب آهي ته ”توهان مان ڪو به قرآن ڪريم ۽ حديث شريف جي انهن ارشادن مان جتي اها ڳالهه واضح ٿئي ته رسول صلي الله عليه وسلم جي محبت ايمان جي بنيادي تقاضا آهي اتي اها به خبر پوي ٿي ته ان محبت جو نتيجو ڪهڙو آهي-

ان سلسلي ۾ اها مڃيل حقيقت ته محبت جو مرڪز دل آهي ۽ جيڪڏهن ڪنهن جي دل ۾ محبت گهر ڪري وڃي ٿي ته ان جي سڄي زندگي ان رنگ ۾ رنگجي وڃي ٿي. ان طرح سان رسول ﷺ جي محبت جو لازمي نتيجو اهو آهي ته انسان پنهنجي سمورين محبوب ۽ دل پسند شين کي رسول جي خوشيءَ تي نثار ڪري ڇڏي ٿو ۽ رسول ﷺ جي حڪمن جي پيروي فقط فرض سمجهي نه ٿو ڪري مگر محبت جي مستيءَ ۽ جنون وچان ڪري ٿو. اهڙي حالت ۾ سندس سڀني سنت جي تابعداري سان ڀرپور رهي ٿو ۽ ان جي دل رسول ﷺ جي اطاعت سان ٽٽار رهي ٿي. کيس فقط هڪ تن هوندي آهي ته ڪانئس محبوب رسول راضي هجي ۽ اهو ئي فڪر تڙپائيندو رهندو ته پياري رسول ﷺ جي هڪ اشاري تي پنهنجو سڀ ڪجهه قربان ڪري ڇڏي. اهائي خدا ۽ رسول ﷺ سان سڄي محبت آهي، جيڪڏهن محبت جو اهو اثر ظاهري نه ٿئي ته محبت جي دعويٰ غلط آهي. ان جي تائيد ۾ سورة آل عمران ۾ ارشاد رباني ته:

”(اي رسول چئو ته جيڪڏهن اوهين الله سان محبت رکو
 ٿا ته منهن جي تابعداري ڪريو ته الله اوهان سان محبت
 ڪندو ۽ اوهان کي اوهان جا گناهه معاف ڪندو. ۽ الله
 معاف ڪندڙ نهايت رحم وارو آهي.-(اي رسول!) چئو ته
 الله ۽ رسول ﷺ جي تابعداري ڪريو.“

رسول ﷺ جي محبت جو ٻيو روپ اهو آهي ته مومن
 کي سيرت پاڪ جو هر گوشو محبوب هجي ۽ کيس هر
 وقت اها جستجو هجي ته رسول ﷺ ڪهڙو پيغام آندو
 هو ۽ سندس زندگي پاڪ جا مختلف پهلو ڪيئن گذريا.
 ان جي نظر ۾ رسول جي شخصيت بهترين هستي هجي،
 رسول ﷺ جي هر قول ۽ فعل لاءِ سندس دل ۾ جاءِ
 هجي، هر ننڍي توڙي وڏي ڪم ۾ رسول پاڪ ﷺ
 جي سهڻي طريقي جي تلاش ۾ هجي جڏهن کيس اسوه
 حسنه ملي وڃي ته بنا چون چرا جي ان جي آڏو سر تسليم
 خم ڪري ۽ ان جي تقليد يا اتباع جي ڪري کيس وقتي
 طور ڪن تڪليفن يا پریشانين کي منهن ڏيڻو پوي ته اهي
 خنده پيشانيءَ سان سهي ۽ محبت جي اصل تقاضا پوري
 ڪري جيئن سورة احزاب جي هڪ آيت جو مطلب آهي
 ته،

”(اي مسلمانو!) بيشڪ اوهان لاءِ (يعني) جيڪو الله (جي ثواب) ۽ قيامت جي ڏينهن جي اميد رکي ٿو ۽ الله کي گهڻو ياد ڪري ٿو تنهن لاءِ الله جي رسول (جي طريقي) ۾ علمي پيروي آهي.“

اها سورة خندق جي جنگ جهڙي صبر آزما معرڪي کان پوءِ نازل ٿي هئي ۽ ان ۾ وڏي تفصيل سان ٻڌايو ويو آهي ته ڪهڙي طرح سان هڪ مومن انتهائي نازڪ حالت ۾ به رسول ﷺ جي محبت جو حق ادا ڪري ٿو ۽ جان کي جوکي ۾ وجهي رسول ﷺ سان محبت جو ثبوت ڏي ٿو.

رسول ﷺ جي محبت جي هڪ اها به تقاضا آهي ته الله جو رسول ﷺ جنهن مقصد لاءِ آيو هو ۽ جنهن مشن کي تڪميل تي پهچائڻ لاءِ سموري زندگي پوري ڪيائين، مومن ان مقصد کي پنهنجي زندگيءَ جو نصب العين بنائي ۽ اهڙي طرح تڪليفن سهڻ ۽ قربانين ڏيڻ لاءِ پاڻ کي تيار ڪري، جهڙي طرح حضور اڪرم ﷺ پنهنجي زندگي کي وقف ڪيو هو.

محبت جو اهو مڃيل دستور آهي ته جنهن جاءِ تي محبوب
 جو پگهر وهي اتي عاشق پنهنجو رت ڏي ۽ جتي محبوب
 جي اک جو اشارو ٿئي اتي سر ڏيڻ کان نه گسي.
 جيڪڏهن محبت جو اهو دستور آهي ته پوءِ اهو ڪيئن
 ٿي سگهي ٿو ته هڪ مومن رسول صلي الله عليه وسلم سان محبت جي
 دعويٰ به ڪري ۽ ان جي مشن ۾ پاڻي پائيوار نه ٿئي-
 رسول الله صلي الله عليه وسلم جي مشن جون مختصر جهلڪون هن
 ريت هيون، مڪمل طرح الله پاڪ جي بندگي ڪرڻ ۽
 شرڪ و بدعت جي پاڙ پٽڻ: اڻ ڄاڻ ۽ نادان انسانن تي
 پنهنجي قول ۽ عمل سان حق جي شهادت پهچائڻ ۽ ان
 دعوت تي لبيڪ چونڊڻن کي گڏ ڪري انهن جي تعليم ۽
 تربيت جو بندوبست ڪرڻ ۽ انهن کي گڏ ڪري دنيا ۾
 دين پکيڙڻ، حق کي غالب ڪرڻ ۽ باطل کي ختم ڪرڻ
 لاءِ پنهنجي سموري طاقت لڳائڻ- انهيءَ مقدس مشن لاءِ
 رسول صلي الله عليه وسلم پنهنجو سڀ ڪجهه لڏايو، راتين جي ننڊ ۽
 ڏينهن جو آرام قربان ڪيو، وڪ وڪ تي نازيبا لفظ ٻڌا ۽
 پٿر کائڻا پيا وطن کان بي وطن ٿيڻو پيو ۽ ان واسطي فقر
 وفاقي جي زندگي بسر ڪئي.

سوچڻ جو مقام آهي ته پوءِ رسول ﷺ جي محبت جي دعويٰ ڪرڻ وارن مومنن کي ان سلسلي ۾ ڇاڪرڻ گهرجي؟ ان جو جواب هر محبت رکندڙ دل وارو سولائيءَ سان سمجهي سگهجي ٿو. جيڪڏهن اڄ اسان جي سامهون حق پامال ٿي رهيو آهي، رسول ﷺ جون نشانين هڪ هڪ ڪري ختم ڪيون پيون وڃن، اسان سان بغاوت جي وبا عام پکڙجي رهي آهي ۽ اها وبا عام انسانن کان وڌيڪ رسول ﷺ جي نالي وڻندڙن ۾ تيزيءَ مان وڌي رهي آهي ۽ باطل نظرين جا حامي پنهنجي نظرين جي قيام ۽ بقا لاءِ ميدان تي نڪري آيا آهن، مگر اسين غفلت جي نند ۾ ستا پيا آهيون ته ان جو مطلب فقط اهو آهي ته اسان جي دل عشق جي درد کان محروم آهي ۽ اسان جا سينا محبت جي گرميءَ کان خالي آهن.

*

۽ سڀئي (گڏجي) الله (جي دين) جي رسي کي پکڙي رکو ۽ هڪ ٻئي کان الڳ نه ٿجو ۽ الله جو اهو احسان ياد ڪريو

جڏهن اوهان (هڪ ٻئي جا) دشمن هئا ۽ پوءِ الله اوهان جي
دلين ۾ محبت پيدا ڪئي ۽ اوهان ان جي فضل سان پائڻ
بڻجي ويا (القران)